

# GĦAJDUT, QLAJJJET U FOLKLOR FUQ IR-RETTILI U L-AMFIBJI TAL-GŖEJER MALTIN

Kitba u ritratti ta' **Arnold Sciberras**  
Disinji ta' **Jeffrey u Romario Sciberras**

**Kwaži r-rettili u l-amfibji kollha tal-gŖejjer Maltin matul is-snin ntqal fuqhom għajdut u inqalghu dwarhom qlajjiet minhabba l-apparenza, il-mod kif jiċċaqalqu, jew il-mod kif jikkomunikaw. Ħafna minn dawn il-qlajjiet huma ta' xehta negattiva u ffit li xejn gheni biex dawn l-organizmi joktru u jiżegħdu fis-selvaġġ.**

L-artiklu fuq dan is-sugġett li gie ippublikat fl-aħħar 'Imnara' gabar dak kollu li instab fuq il-gremxula ta' Malta. Dan ix-xogħol preżenti se jiġbor il-bqija tar-rettili ta' Malta kif ukoll l-amfibji.

## **XI HAĖA OHRA FUQ IL-GREMXUL...**

Mill-aħħar kitba 'l hawn ġbart xi affarijiet ohra fuq il-gremxul. Kif semmejna, il-kulur li jkollha din l-ispeċi fi żmien in-namra huwa wiehed li jiġbed l-ghajn, u barra li kien hawn Maltin li joqtlu l-gremxul bil-wadab, kien hawn xi barranin li xtaqu jieħdu xi eżemplar lura lejn pajjiżhom għal xi raġuni jew ohra imma sabuha diffiċli jakkwistawhom minhabba il-heffa li għandhom. Kien hawn nies li pruvaw diversi sistemi (li ħafna minnhom kienu jintużaw ukoll għall-ghasafar fosthom waħda imsejha **turmentina**). Fl-1843 gie ddukumentat minn ċertu George Waring li kien qed iżur pajjiżna u baqa' mistagħgeb bl-isbuħija ta' dawn l-annimali, iżda sabha diffiċli li jaqbad xi eżemplari. Kien uża sistema magħrufa bħala 'blow-pipe' li kien juża f'pajjiżu fuq hlejjaq ohra. Din kienet tikkonsisti fi tliet biċċiet kanen (biex ikun eħfef li

ġgorrhom) li jintramaw f'waħda u jlahhqu tul ta' bejn wiehed u iehor 90cm (il-ħxuna mhix magħrufa). Kienet tigi ikkargata b'boċċi žghar ta' tafal ippressat. Wiehed jimmira lejn il-priza, jonfoħ bis-sahħa u peress li l-boċċa tat-tafal tkun magħmula eżatt biex tigrigol-kanna, l-arja kienet tisparaha b'sahħa kbira lejn il-priza. Mhux magħruf għala ried jieħu dawk l-eżemplari li storda jew qatel lura mieghu imma jghidlek li ħadhom lura lejn daru ġo flixkun wiesa' ta' l-inbid. L-istess metodu intuża biex qabad il-wiżgħa tal-kampanja. Fl-istess dokument hemm miktub li dan huwa sport pjaċevoli u minn banda huwa irhas mill-qtil ta' l-ghasafar. Mill-kitba dan l-awtur juri li ma tantx kien jogħġbu l-qtil ta' l-ghasafar imma ma jsibix daqshekk bi kbira li joqtol hlejjaq žghar bħal rettili. Fl-istess kitba isemmi ukoll li ltaqa' ma ħafna xahmet l-art u ma' serp wiehed. It-tieni haĖa li ġbart rigward il-gremxula hija l-unika rabta ta' dan ir-rettili mal-medicina. Wiehed mill-ħafna rimedji għall-felul lejn Ghajn Tuffieha u anke xi partijiet mill-Mellieħa kien li tinqabad gremxula u tinqasam min nofs, ħajja, fuq il-felula u mbagħad bija toġhrok id-demmi shun. Mhuwiex magħruf f'liema epoka dan kien isir. L-aħħar haĖa li ġbart huma żewġt iqwieli marbuta ma' dan l-annimal u frazi: **Għawdx i žokrati l-gremxul hasbu kavati**, li jfisser li l-Għawdx i huwa rghib wisq. **Min għandu l-faham miblul kull xkumvata jahsibha gremxul**, li jfisser li min ikollu t-tort qatt ma jghix bil-kuxjenza kwietta u jaħseb hazin f'kollox. Il-frazi li ġbart hi għal xi ħadd li jkun


qieghed jieħu ħsieb jew għassa ma' xejn, ma' xi haĖa li mhix importanti jew jahdem f'xi post diżabitat. Tismagħhom jghidulhom lil dawn in-nies: **dak xogħlu għassa mal-gremxul..** Tintqal f'ħafna inħawi f'Malta tant li ġieli inkitbet f'xi stejjer lokali miktubin bil-Malti.

## **IL-WIŖA'**


Fil-gŖejjer Maltin għandna żewġ speċi ta' wiża'; il-wiżgħa tal-kampanja (*Tarentola mauritanica*) li tlaħħaq tul ta' madwar 15cm u il-wiżgħa tad-djar (*Hemidactylus turcicus*) li tlaħħaq tul ta' madwar 10cm. Barra id-daqs, id-differenza bejniethom hija vasta, fosthom il-kuluri u il-qagħda. Fil-waqt li il-wiżgħa tal-kampanja għandha il-ġilda tixbah lil dik ta' kukkudril, tad-djar m'għandiex dawk il-qxur daqshekk horox u lewnha hu minn vjola ċar għal roża skur li jagħti l-impressjoni li hi trasparenti. F'ċertu postijiet f'ġisimha jekk wiehed jaraha sew, huwa vera li tista' tara l-forma ta' l-organi ta' ġewwa speċjalment in-naħa posterjuri lejn iż-żaqq. Id-differenza li wiehed għandu jfittex sakemm jidra jagħraf dawn l-ispeċi hija dik tad-dwiefer (ara l-ewwel kitba). Bla dubju ta' xejn il-wiża' huma l-iktar rettili mistkerrha f'pajjiżna. Minnbarra l-istruttura tagħhom u l-hila li jtilgħu ma' uċuħ lixxi ħafna, ħafna jghidulek u jemmnu li dawn għandhom xi tip ta' kolla ma saqajhom u dan m'hu minnu xejn. Il-hila li għandha il-wiżgħa biex titla' ma dawn l-uċuħ huwa meravilja tan-natura għax fil-verita xejn m'hu daqshekk lixx.

Jekk wieħed jara wiċċ ta' - nġhidu aħna - hġieġa taht mikroskopju qawwi jinnota li f'dak iċ-ċokon xorta ikun hemm ftiit tharbit. Dak hu li jippermetti lil dawn ir-retili jiggranfaw u jaqbd. Jekk bl-istess mod naghtu harsa lejn il-pali ta' idejn u saqajn il-wiżgħa ninnutaw li l-fili tal-marki tas-swaba' (dawk li fil-bniedem jissejju *fingerprints*) tagħha huma fondi ferm u jekk thares bejn dawn il-fili ssib qishom bħal gancijiet mikroskopiċi li jqabdu ma' l-iċken tikmiza tal-wiċċ li jkunu fuqu. Hawn minn jghidlek li għandhom saqajhom bħal 'suckers'. Ghalkemm dan mhux eżatt imma fir-realta l-istruttura tas-sieq tiffirma ukoll xi tip ta' vakum li tkompli tgħin lill-gancijiet biex is-sieq tqabbad.

Il-wiżgħa dejjem kienet meqjusa bħala animal ikrah, moqżiež u diżkustanti. Mhux l-ewwel darba li tisma' lil xi hadd jghidlek 'qisha wiżgħa din daqs kemm hi kerha' Fl-antik kienu anki jassoċjawha mal-mard tal-ġilda fosthom il-ġdiem. Dan minhabba id-dehra tal-ġilda speżjalment dik tal-wiżgħa tal-kampanja u l-mod kif tinža' l-ġilda l-qadima. Il-wiżgħa jinzgħu l-ġilda f'biċċiet żgħar u twal imdendlin, mhux bħas-serp, li jinža' l-ġilda sħiħa, u lanqas bħall-gremxula jew ir-retili l-oħra li jinżgħu b'mod differenti u hafna drabi tagħti dehra ta' xi haġa marida peress li il-ġilda l-antika tkun bajda. Biex tkompli tgħaxxaq kollox, biex ma taħli xejn dawn il-biċċiet iddur għalihom u ticolhom, allura tidher izjed bħala animal maħmuġ. G. Despott (naturalista Malti) fl-1915 kiteb li sabha diffiċli biex isib f'al jgħbrulu xi wiza' għall-studji tiegħu. Jien stess niftakar lil nannti tgħidli biex ma naqbadx wiza' b'idejja għax jistgħu imarduli il-ġilda - haġa li m'hi minnha xejn. Meta kont qed niġbor dan it-tagħrif indunajt ukoll li lill-wiżgħa tad-djar hawn hafna jaħsbuha li hi l-ferh tal-wiżgħa tal-



Id ta' wiżgħa minn taht.



Sieq ta' gremxula minn fuq.

kampanja u jaħsbu li hi wiżgħa marida li waslet biex tmūt. Fiehmuni għala jaħsbu hekk u qaluli li il-ġilda tibda tiddajef allura issir trasparenti u jibdeu jidhru l-affarijiet ta' ġewwa.

Qlajja' oħra interessanti hi li meta wiżgħa tixxemmex hafna il-ġilda tagħha tinħarqilha, tibjadilha u tintela bit-tikek homor. Dan hu kollu minnu imma m'għandu xejn x'jaqsam max-xemx. Il-wiżgħa filgħodu kmieni tiskura l-kulur tal-ġilda biex tassorbi kemm jista' jkun malajr energija mis-sħana tax-xemx. Li jgħri wara hu li kif tassorbi biżżejjed energija, tiċċara l-kulur tagħha biex b'xi mod tikkontrolla naqra t-temperatura tagħha. Irridu inżommu f'rasna li ir-retili huma animali ta' demm kiesah u dawn

ma jikkontrollawx it-temperatura ta' ġisimhom bħalna, imma ġeneralment it-temperatura tkun fl-istess jew ftiit gradi differenza mill-ambjent ta' madwarhom. It-tikek homor m'huma xejn hliet tip ta' qurdien żgħir hafna (li probabbli hu l-istess li jinstab fuq il-gremxul speċjalment ta' gzejjer żgħar) li f'temperaturi normali ssibu fl-irkejjen tal-ġisem (bħal bejn is-swaba', taht l-abt ta' l-id u tas-sieq, madwar l-għajn u hdejn it-toqba tal-widna) u meta toghla t-temperatura din il-qurdiena tinfirex mal-ġisem.

Għajdut iehor magħruf hafna hu li l-wiżgħa toqtol l-ghasafar tal-gaġġa bil-qata' li tagħtihom jew bil-kruha tagħha meta jarawha u tisraqilhom il-bajd. Ma naħsibx li din ta' l-aħħar żviluppat mix-xejn għax nemmen li għasfur (bħal ta' l-ghana) jista' jitgerrex u jinhasad minn wiżgħa li tista' tlaħhaq ċertu daqsijiet pjutost ikbar mill-ghasfur. Insibha diffiċli biex nemmen li tisraq il-bajd għax dan ir-retili ġeneralment jattakka priża li tiċċaqlaq bħal bahrijiet, nemus, eċċ. Ma neskludix il-fatt li hu possibli li wiżgħa kbira hi kappaci tibra' bajda ta' għasfur tad-daqs ta' l-ghana speċjalment jekk ikun hemm riha li tattiraha (bħal xi bajd mifquh) imma in-numri ta' l-attakki huma negligibli u mhux kif jghidu - li ma thallix bejta bi kwietha.

Isemmu ukoll li l-wiżgħa, meta tkun f'xi diffikulta jew f'xi ġlieda, twerzaq. Dan hu minnu għax meta tinqabad tagħmel dan il-hoss ta' twerziqa irqiqa. Haġa interessanti hi li n-nies jafu li l-wiżgħa għandha ilsien twil biżżejjed biex tilgħaq għajnejha. Dan hu minnu għax biex dan l-animall iżomm għajnejh imxarrbin, jilgħaqhom. Il-kpiepel ta' l-ghajnejn f'dan l-animall ma jeżistux u dak huwa l-unika sors minn fejn jistgħu jixxarbu. L-istess jintqal għad-denb meta jinqata' (bħal dik tal-gremxula) li jidghi; imma ma tissemmiex l-istorja ta' zewġt idnub. Dan jista'

jkun għax il-każi ta' żewġ idnub fuq il-wiżgħa huma hafna aktar rari milli fil-każ tal-gremxul.

Il-wiżgħa minn mindu ġiet iddokumentata l-ewwel darba, ġiet meqjusa bħala animal ikrah u mistkerrah. Waring fl-1843 jiddeskriviha bħala kerha u annimal li jidher feroċi u d-dehra ta' għajnejha hi ta' annimal kattiv. Illum għalkemm bl-edukazzjoni hafna nies jafu li dan ir-rettili huwa ta' ġid u jidhol fid-djar għal-priza tiegħu, xorta waħda ma jriduhx f'darhom għax għad hawn min jemmen li l-wiżgħa tista' taqa' fuqu jew aktar mod umoristiku taqa' f'halq dawk in-nies li jorqdu b'halqhom miftuħ.

## IX-XAĦMET L-ART

F'Malta insibu speċi waħda minn din il-familja (Scincidae). Ix-xaħmet l-art ta' Malta *Chalcids ocellatus* huwa wieħed minn dawk ir-rettili li huma meqjusa bħala speċi primittiva għax għandhom hamest iswaba u huma qosra. L-isem Latin *ocellatus* ifisser **għajn** u din taqbel għal dan l-ispeċi għax dahru mimli tikkek suwed b'tikka oħra ġo fihom bajda li taghti id-dehra ta' għajn. Dan l-annimal huwa tawwali u mibrum u għalkemm jidher tond imma għandu xorta erba' nahat. L-isem ta' dan l-annimal bil-Malti *zviluppa* għax jagħti d-dehra ta' gremxula kbira mimlija xaham titkaxkar ma' l-art. F'ċerti irhula nsibu lil min jirreferi għalih bħala zalzett jew mazzit tal-hitan (f'Birżebbuġa) u dawk li m'humiex intizi fin-natura jiffixklu hafna l-isem ta' xaħmet l-art ma' hanzir l-art (woodlouse) li huwa tip ta' krustaċ. Ix-xaħmet l-art ilu hafna ippersegwitat f'pajjiżna. Barra li kien jinqabad u jinqatel għal xejn b'xejn u b'diversi modi, kien ukoll jinqabad għall-użu medicinali. Dari, xi bdiewa kienu jippruvaw jolqtuh bil-minġel jew zappun jew xi għodda oħra tar-raba'. Dan l-annimal johroġ minn

xi haġt tas-sejjeġh nofsu barra mit-toqba jixxemmex jew jistenna xi serbut nemel għaddej u joqgħod inaqqar minnu u kif-jara xi dell riesaq viċċin jidhol lura b'saħħa kbira. Meta jidhol b'lura diffiċli jinqabad, imma meta **jdur** biex jidhol - hemm ġeneralment kien ilaqqatha. Kien jinqatel ukoll bl-istess sistema tal-gremxula jiġifieri jisparawlu bil-wadab, iżda minnflok jintremew, dawk li kienu jkunu imdaqqsin (mhux anqas minn 10cm) kienu jingabru u jittieħdu għand l-ispizjar. Il-hlas kien ikun ta' mhux aktar minn żewġ soldi u meta kien jinqabad xi wieħed kbir forsi kont takkwista tlieta (12-il sold jagħmlu xelin, 5 ċenteżmi tal-lum). Skond individwu li kellimt, l-annimal ried għallinqas ikun għadu shun jew jidher m'ilux mejjet biex l-ispizjar kien jaċċettah. Imma hafna drabi l-izpizjar kien iridu mejjet għax il-maggoranza ta' dawn in-nies kienu jibzghu minnu jew jitqazzuh haġ.

Skond informazzjoni li in-nexxili nikseb, mix-xaħmet l-art kien jittieħed xi tip ta' żejt li kien johroġ mix-xaħam tiegħu. Dan iż-żejt kien jithallat ma' xi sustanza oħra mehuda mill-istess xaħam, kif ukoll ma' xi fdalijiet mahruqin tiegħu, u din it-tahlita kienet isservi bħala forma ta' loppju. Ix-xaħam tiegħu jinghad ukoll li kien jgħin nisa hawlin (infertili) isiru għammiela u prolifiċi. Ingredjenti oħra minnu kienu jintużaw għall-problemi ta' l-għajnejn. Kienu ukoll jemmnu (sa fejn sibt jien mingħajr provi xjentifiċi) li x-xaħam ta' taht il-ġilda tiegħu kien jgħin lil min hu qargħi jew fartas biex jittlagħlu xagħru u dawk li qed jifartsu biex jiqfilhom. Mhux eżatt magħrufa meta beda l-użu tax-xaħmet l-art fil-medicina imma skond dokument ilu żgur aktar mill-1843. Il-qbid ta' dan ir-rettili għal dawn l-iskopijiet dam sejjer żgur sas-sebghinijiet tas-seklu l-ieħor u dan ikkonfermajtu ma' persuna li fi tfulitha kienet taqbad ix-xaħmet għal dawn l-

iskopijiet li semmejna. Il-qtil ta' dan ir-rettili naqas hafna fid-disghinijiet meta ġie protett mal-bqija tar-rettili l-oħra, zdieċet l-edukazzjoni fuq dawn il-hlejjaq. Illum għad hawn hafna minn jahseb li ix-xaħmet l-art għandu ġilda tieqq għax jirhi z-żejt mill-pori tal-ġilda biex ikun jista' jizloq. Dan mhu xejn minnu għax dan ir-rettilu ma jirhi l-ebda żejt imma għandu il-qxur ileqqu minnhom infushom. L-istruttura ta' kif hu mibni dan l-annimal hi kemm xejn differenti mis-sriep u mil-gremxul għax il-ġilda fiha nfisha qisha tarka ta' protezzjoni għalih. Li kellek tara xi xaħmet li ilu fit mejjet, malajr tinnota li ma jkunx hemm biss l-iskeletru tiegħu (li għall-proporzjon ta' dan l-annimal hu zgħir u dgħajef) imma jkun hemm ukoll hafna drabi l-qxur ta' barra għadhom shaħ.

Tisma' ukoll minn jgħidlek li jekk taqtalu saqajh jew denbu jerggħu jittigħu. Ma rridx nidhol fil-moral tal-ħaġa imma żgur li dan mhux minnu. Id-denb veru jerga' jittla' imma bil-mod hafna u inqas effiċċjenti minn dak ta' gremxula. Jgħidulek ukoll li jekk jigdmeq xaħmet l-art jaqbad miegħek u ma taqalghu b'xejn, u trid ittajarlu rasu biex taqalghu u fejn jigdmeq jintefahlek hafna. Huwa minnu li dan l-annimal għandu ġidma veru b'saħħitha. Ma rridux neskludu l-fatt li dan jiekol frott u insetti b'qoxra iebsa sa anki bebbux, imma jista' wieħed jevita li jingidem billi ma jmissux jew jittantah għal xejn. Ix-xaħmet ġeneralment jahrab u jirtira jekk ikun jista'. Dan ir-rettili mhux valenuż u m'għandux fih xi likwidi li jirritaw. Imma qatt ma tista' tghid xi jkun għadu kemm kiel. Ħaġa oħra nteressanti li smajt mil-Qrendi u Birżebbuġa hi li x-xaħmet l-art jiekol il-qxur tal-bajd tiegħu għalhekk ma ssibx bajd tiegħu, u li jzoqq ukoll il-frieħ. Dan mhux minnu. Xejn affattu. Ir-raġuni hi li ix-xaħmet huwa l-unika rettili f'pajjiżna li ma jbidx imma jwelled, allura qatt ma tista'

issib bajd tiegħu. Din il-qlajja' forsi qamet għax mhux l-ewwel darba tara xi wiehed minnhom jiġri b'xi bajda ta' xi animal iehor go ħalqu peress li dan jiekol kull ma jista' jlaqqat. Minn naħa l-oħra ma naħsibx li hu minnu li jzoqq il-frieh għax il-maġġoranza ta' dawn ir-rettili jabbandunaw iż-żgħar tagħhom u ġieli jkun jkun hemm anke każi ta' kannibalizmu. Imma mhux l-ewwel darba li ssib xi xaħmet adult qrib iż-żgħar tagħha.

Haġa interessanti (li ħafna nies innutawha bhali) hi l-passi li jħalli warajh dan l-animal. Din anki ġieli ssemmiet f'xi kitbiet. Dan ir-rettili, speċjalment meta jiġri fuq ir-ramel, iħalli warajh marka li tixbaħ dik li jħalli 'tyer' ta' rota. Jekk ma tkunx taf li huma marki tax-xeħmet taħseb li huma ta' rota għax għandek haġa ħoxna fin-nofs magħmula minn ġismu u ħafna tikkek maż-żewġt ignub magħmulin minn saqajh. Ahna n-naturalisti nafu li f'Kemmuna jeżistu xaħmet l-art pjuttost ikbar minn dawk ta' Malta. Filwaqt li huma l-istess speċi ta' xaħmet (sa fejn nafu s'issa), l-ikbar xaħmet li qatt ġew irrekordjati, kemm f'dak li hu tul u anke ħxuna, kienu minn Kemmuna. Jista' jkun li dawn huma ġenetikalment differenti imma jista' jkun ukoll li dawn jingħataw aktar ċans li jgħixu! Biex nagħlaq bit-tajjeb fuq dan l-annimal: dan l-aħħar il-popolazzjoni tiegħu f'Malta reġġghet bdiet tiżdied u issa b'kontentizza ngħid li anki beda jidher f'ċertu lokalitajiet fejn kien ilu ma jidher is-snin.

## IL-KAMALEONT

Minn din il-familja f'Malta insibu speċi waħda. Din hi il-kamaleont li nsibu fl-Ewropa (*Chamaeleo chamaeleon*). Dan ir-rettili mhux minn dejjem kien jinstab Malta. Ingħab hawn bejn l-1846 u l-1865 minn xi missjunarji protestanti. Minn dak iż-żmien 'l hawn dan l-annimal infirex u sab postu fl-


ambjen naturali Malti fejn jikkompeti għall-anqas ma' rettili oħra peress li jippreferi s-sigar u l-ambruxxelli fil-waqt li l-oħrajn iħobbu l-art u l-hitan. Izda xorta xi kultant huwa ta' dannu għax meta jsib ruħu b'nuqqas ta' insetti u f'ambjent ristrett ma' hlejjaq oħra (bħal eżempju - fuq Kemunett), hemmhekk dan l-annimal jikkaċċja ukoll il-gremxul li dawn huma popolazzjoni endemika tal-post allura huma vulnerabli għal bidliet bħal dawn. Kapaċi jlaħhaq tul ta' madwar 30cm imma ħafna drabi f'pajizna insibuh ġeneralment ferm iżgħar. Ibiid ġol-bejta madwar ħmistax-il bajda.

Għalkemm xi darba jew oħra lil dan l-annimal kulħadd sema' bih, il-maggoranza tan-nies qatt ma raw wiehed. Waħda mill-raġunijiet probabli hi l-hila ta' dan l-annimal li jinheba fl-ambjent li qiegħed fih permezz tal-kuluri tiegħu u il-mod kif jimxi. Meta din il-kreatura tipprova tinheba mill-għadu jew mill-priża saħansitra timxi l-quddiem u lura bl-iskossi qisha werqa fir-riħ. Ħafna jaħsbu li skond fuq xiex ikun dan l-annimal ġismu ibiddel il-kulur awtomatikalment imma dan mhux minnu. Barra li jbidel il-kulur biex jinheba, jbiddu ukoll biex juri l-emozzjonijiet. Imma l-aktar li juża l-kulur hu biex jikkomunika ma' shabu. Filwaqt li kamaleont kalm issibu ta' kulur il-ħaxix, wiehed irrabjat issibu minfuħ, b'ħalqu miftuħ u ta' kulur iswed. Ħafna jaħsbu li jekk issibu fuq il-madum abjad u hu jkun ta' kulur griz ċar allura jkun wasal biex imut. Hawn min jaħseb għalhekk li l-madum joqtol lil dan l-annimal. Fil-verita il-madum ma jagħmel xejn lil din il-hlejjaq, imma kamaleonte bajdani ħafna (u għajnejh fil-hofra) jindika li il-mewt hi viċin. Minbarra din tal-maduma, jissema wkoll li jekk tagħmlu fuq l-aħmar imut. Skond ċertu nies, meta l-kalameonte jkun fuq l-aħmar tant jippompja il-vini biex jiħmar li jmut. Dan m'hu

xejn minnu imma biss fantasija. L-immaġinazzjoni kultant thobb tigri bina.

Tisma' ħafna min jgħidlek li lsienu hu darbtejn itwal minnu, u anki tlieta; li jkun romblu u imbagħad jisparah 'l barra billi jonfhu; u anke li dan l-annimal m'għandux snien imma ħanek b'saħħtu. Skond l-aħħar studji li saru, ilsienu dan l-annimal kapaci jlaħhaq 66 fil-mija tat-tul ta' ġismu u denbu flimkien. Ilsienu mhux romblu, imma ippakkjat qisu għonq ta' 'straw' fuq biċċa qarquċa. Kif jara il-priża tiegħu, għajnejh (li kapaci iduru 360 grad) jiffukaw it-tnejn fuqu u b'saħħa ta' muskolu ippumpjat bid-demmi lsienu jistira. Fil-ponta għandu hofra bi bżieq iwaħħal. Il-priża teħel ma' lsienu u hu jiġbdu lura. Snien għandu filliera fuq u filliera isfel, b' total ta' mitt sinna żgħar ħafna. Dawn huma parti mill-għadam tax-xedaq (f'kelma waħda għandu xedaq li huwa forma ta' serrieq). Is-snien ma jintużawx biex iqatta il-priża imma biex jaffiġha u jkissirha biex tkun tista tinbela' shiħa.

Ħafna qaluli li l-kamaleont huwa trux għax toqob tal-widnejn m'għandux. Minkejja li tintema' stramba dan huwa minnu għax dan l-annimal huwa wiehed mill-



Sieq ta' kamaleonte

ftit rettili li ma jsimghux. Mhux biss tanbur m'ghandu imma saħansitra lanqas toqba tal-widnejn. Skond hafna xjentisti dan ir-rettilu jhoss biss xi vibrazzjoni li jirċievi minn xi hsejjes u minn xi caqlieq li jinzerta jahbat ma' ġismu. Nghiduha kif inhi, tant ghandu ghajnejh iżebbġu 'l hinn u 'l hawn u tant ghandu hila jghix mistohbi li dawn biss huma biżżejjed biex jikkaċċja u jipproteġi ruħu.

Hafna jghidulek li ghandu biss żewġ iswaba' hoxxin f'kull pala t' idu u ta' siequ biex jaqbad mas-siġar. Dan m'huwiex eżatt għax jekk wiehed jinnota is-sieq sewwa jintebaħ li hemm hamest idwiefer fuq kull sieq. Kull difer jirrapreżenta subgha li xi darba kien separat, imma li issa ngħaqad ma' ta' maġenbu biex jadatta aħjar għall-ħajja fuq is-siġar. L-idejn ta' quddiem għandhom żewġ swaba' magħqudin fuq in-naha ta' ġewwa u tlieta magħqudin fuq in-naha ta' barra. Is-saqajn għandhom l-istess haġa imma bil-kontra.

Jghidulek ukoll li ma jghix fuq is-siġar taċ-ċitru għax ir-riħa tal-frott tistordih. Huwa minnu li f'xi ġnien mimli ċitru dan l-animall ma jkampa fil-tul, imma mhux ir-riħa tal-frott li tagħmillu l-ħsara iżda in-nuqqas ta' ikel li jsib fuq is-siġar. F'Malta l-kamalejonte ssibu l-iżjed jitgħaxxaq fuq xi xitla tal-bużbież jew xi tamarisk, imma ssibu wkoll fuq hafna siġar aħra.

Sa f'tit żmien ilu kont għadek issibu jinbiegħ fuq il-monti. Niftakarhom ibiġhuh xi tliet liri Maltin. Biex jaqbdh kienu jfittxuh l-iktar bil-lejl - għax jekk tiffa' d-dawl fuq siġra li fuqha jkun hemm dan l-animall, malajr jinkixef għax id-dawl jirrifletti lura minn fuqu. Hafna li kienu jrabbu dan l-animall kienu jagħlfuh it-tadam. It-tadam il-kamaleonte ma jklux, għax jiekol insetti biss, u kien jispiċċa jmut fi f'tit gimghat. Fortunatament dawn l-affarijiet illum, bit-tagħlim li hawn, saru xi haġa ta' dari.

## IS-SRIEP TA' MALTA

Mela Pawlu qabad qabda zkuk niexfa u tefagħhom fin-nar. Maz-zkuk kien hemm lifgħa, li malli hasset is-shana, ħarġet u qabdet

ma' id Pawlu. In-nies tal-gżira, kif raw il-lifgħa imdendla ma' idu, bdew jghidu wiehed lill-iehor, "dan ir-raġel żgur xi qattiel, għax għad li helisha mil-baħar, il-ġustizzja ma hallitux jghix". Imma hu farfar il-lifgħa ġon-nar u ma ġralu xejn. Huma stennew li jarawh jintefah jew jaqa' u jmut f'daqqa. Wara li damu jistennew u raw li ma ġralu ebda deni, bidlu il-ħsieb u bdew jghidu li kien xi alla. (Atti 27-28, 3-6)

Dil-kitba t'hawn fuq, barra li hi ta' l-valur reliġjuż, hija l-iktar kitba qadima li ssemmi r-rettili f'pajjiżna. Dan it-tagħrif qajjem hafna kwistjonijiet u mistoqsijiet jekk qattx eżistew f'Malta sriep velenużi. Din il-kitba fl-Atti ta' l-Appostli trid tghid li n-nies li kienu jghixu f'Malta ta' dak iż-żmien kienu jafu li jeżistu fostna sriep valenużi. Imma m'hawn xejn li jiddokumenta li f'Malta qatt eżistew sriep bħal dawn. Ma nistgħux neskludu li setghu eżistew, imma lanqas fossili qatt ma nstabu jew xi forma ta' indikazzjoni tal-preżenza tagħhom f'pajjiżna, bħal ma nstabu ta' rettili ohra fosthom fkieren ta' l-art, gremxul ġganti, rospi, żrinġijiet, u ohrajn. Minn-naha l-ohra n-nies li ġew ma' Pawlu żgur iltaqgħu xi darba jew ohra ma' sriep valenużi mill-pajjiżi li kienu ġejjin minnhom u ma nistgħux neskludu il-fatt li barra minn pajjiżna hawn sriep li jixbħu il-lifgħa li huma valenużi. Kif żviluppat il-ġrajja eżatt tibqa' misteru imma huwa fi żgur li min jghid li Malta m'hawnx sriep jew hlejjaq ohra valenużi ikun qed jizbalja.

Hawn hafna min jghidulek li mal-ġrajja ta' San Pawl u meta ħaraq il-lifgħa nehħa il-valenu mhux biss tas-sriep ta' Malta imma tal-hlejjaq kollha ta' din il-gżira. Jekk ma nidħlux fl-aspett reliġjuż malajr nindunaw li dan mhux minnu għax jeżistu diversi tipi ta' hlejjaq tal-baħar f'Malta li huma valenużi. Għadha kif instabet riċentement brimba valenuża u saħansitra għandna serp valenuż (ara l-parti fuq it-teleskopu). Issa jekk il-velenu jasalx biex joqtol bniaded jew le, dik haġa ohra, imma l-fatt huwa li għandna hlejjaq valenużi f'Malta.

Illum f'Malta jeżistu erba' speċi ta' sriep. Dawn huma:

**Il-lifgħa** (*Zamenis situla*), l-iżjed serp magħruf fil-gżejjer Maltin. Hafna iżda ma jikkunsidrawhiex bħala serp. Ma nafx għaliex. F'tit huma dawk li jafu eżatt kif inhi lifgħa, imma meta titkellem man-nies, hafna jghidulek li l-lifgħa mhix serp. Dan mhux minnu. Il-lifgħa hija serp mżewwaq b'hafna lwien ibbazati fuq il-kannella ċar. Iżjed ma tixjeh il-lifgħa iżjed tisbieħ. Kapaċi tlaħħaq tul ta' aktar minn 150cm Dan is-serp, bħal sriep ohra qiegħed dejjem jonqos, imma filwaqt li tnejn mis-sriep l-ohra kienu dejjem aktar skarsi, il-lifgħa anki jien niftakarha aktar kommuni. Illum trid tagħmel wegħda biex tinzerta wahda. Barra li hija imsemmija fil-bibbja, jeżistu diversi għajdut u qwiell fuqha. L-iżjed qawl popolari hu: *Thallix il-lifgħa tidhol f'komtok f'hobbok*. Jiġifieri tagħtix kunfidenza lil min jista' jdaħħlek fl-inkwiet. Il-lifgħa, bħas-sriep kollha mill-istorja ta' Adam u Eva 'l hawn, għandha fama ħażina. Qawl jixbħu imma mhux daqshekk magħruf hu: *Min idahħal il-lifgħa f'komtu, ittemmu*, li jfisser li min jistieden l-inkwiet, jew jagħmilha ma' min hu ta' qattagħni, jiġi fil-ghali

**Is-serp l-iswed** (*Hierophis viridiflavus*) huwa l-ikbar serp u l-aktar li għadek issib fil-kampanja. Minn dejjem kien komuni iżjed mill-ohrajn, u peress li issa kollox qed jonqos iżjed allura jispikka. Dan is-serp ġeneralment jilħaq tul ta' 150cm. Imma, bħal fil-każ tax-xahmet l-art, fuq Kemmuna sibt eżemplari twal sa anki 237cm. Min-naha l-ohra, l-eżemplari li sibt Ghawdex kienu pjutost iżgħar minn ta' Malta. L-eżemplari li rajt tal-gżejjer ta' San Pawl terġa' kienu ferm iżgħar, u dan jghodd kemm għas-serp l-iswed u kemm għal-lifgħa li ukoll tinstab hemmhekk. Il-kulur ta' dan is-serp (kif jissuggerixxi ismu) meta jkun adult hu iswed imma meta ikun żgħir u għadu qed jikber ikun ta' diversi lwien differenti. Għalhekk hawn hafna min ihawwad il-ferħ tas-serp l-iswed ma' lifgħa żgħira. L-iktar għajdut popolari fi gżiritna għal dan l-ispeċi hi li s-serp jagħmel għal-halib. Allura huwa ta' periklu għat-trabi - għax ikollhom il-halib ġo halqhom - u jekk isib tarbija, jidhol ġo halqha minħabba ir-riħa tal-halib u jifgaha. Dan mhu minnu xejn u tul ir-riċerka għal din il-kitba ma



sibt l-ebda indikazzjoni li dan hu vera. Imma dan hu għajdut popolari f'hafna lokalitajiet f'Malta.

Hawn hafna min jgħidlek li s-serp l-iswed toqtlu biss b'daqqa ta' qasba fuq rasu. Din qaluhlieli hafna bdiewa u ma sibtx dil-fehma minn fejn hi gejjja. Żgur li ma tghoddx għal żmienna meta iktar hemm ċans li das-serp ilaqqat xi hasla ċomb. Is-serp huwa ta' problema kbira għan-nassaba, u peress li s-serp l-iswed hu l-aktar komuni, n-nassaba hafna drabi jaraw lilu bhala dak li għamilhom il-hsara. Għal serp li jkun għaddej ifittex il-priza, għasfur magħluq go gabjetta daqs tikka, go nofs għalqa mal-art, u ma jista' jahrab minn imkien, huwa priza faċli u tentazzjoni kbira. Allura hafna drabi s-serp jidhol għalih u jbilghu. Imma mbagħad ma jkunx jista' johrog, għax ikun fxien bl-għasfur go zaqqu. Fil-maġġoranza tal-każi ilaqqatha m'għand in-nassab, u għal dir-raġuni (għalkemm mhux din biss) s-sriep qegħdin dejjem jonqsu. Is-serp ikun fil-genna ta' l-art meta jsib ruhu f'xi għalqa miżrugħa, ngħidu ahna bil-qamh, peress li din tattira hafna grieden. Hafna llum jifhmu li dan hu ta' ġid kbir fil-kontrol tal-grieden. Imma jew għax jibzghu minnu, jew għax jishet (għandna tendenza li nemmnu li kull haġa

sewda, bħal bahrija, jew qattus, tishet jew iġġib l-isfortuna), jew għal xi raġuni oħra s-serp jispiċċa jlaqqatha. Peress li ssibu f'dan it-tip ta' ambjent, iltqajt mal-qawl:

*Is-serp l-iswed  
fit-tiben issibu jtkiswed'.*

Ma nafx eżatt xi tfisser iżda tawni diversi spjegazzjonijiet l-aktar fosthom li s-serp hawn ikun f'postu, komdu fit-tiben u hafna drabi tkun l-aħħar swidija li jhallik tara dan is-serp qabel jiżgiċċa.

**It-teleskopu** (*Telescopus fallax*) huwa ferm inqas magħruf għax hu ferm aktar skars minn l-ewwel tnejn. Huwa l-uniku serp li-għandna li ma joqtolx il-priza tiegħu billi jifgħa imma billi jivvelenaha. Lhobb jiekol rettili oħra, filwaqt li t-tlieta l-oħra iżjed ihobbu jhufu għall-mammiferi żgħar bħal m'huma l-grieden. Johrog l-aktar bil-lejl. Jintagħraf malajr mill-habba t'għajnejh li għandha għamla ta' dik ta' qattus u jlahhaq tul ta' mhux aktar minn 120cm sa 140cm. Peress li dan is-serp mhux daqstant magħruf l-ebda għajdut jew haġa oħra ma rnexxieli niġbor fuqu hlief biss li hawn min jirreferi għalih bhala **l-lifgħa ta' bil-lejl**.


**Is-serp l-aħdar** (*Hemorrhoids algirus*) huwa l-inqas magħruf fost is-sriep ta' Malta. Għandu lewn ma jagħtix fil-

għajn. Kuluru hu griż bid-dbabar suwed u meta jixxjeh, fuq in-naħa posterjuri ta' rasu jiżdied il-kulur ikhal. Bhala tul huwa l-iżgħar fost is-sriep lokali u jlahhaq madwar 100cm. Probabbli li, bħat-teleskopu, ingħab Malta bil-vapuri tal-merkanzija fl-ewwel gwerra dinija fejn istabilixxa ruhu n-naħa tal-belt u l-portijiet tal-qrib fejn, sal-lum, għadek l-aktar li ssibu. Jinstab ukoll f'numru tajjeb f'xi għonna l-belt, imma l-bqija rari kullimkien. Min-naħa l-oħra, t-teleskopu huwa rari wkoll, imma infirex anki sa l-Għadira. Hafna nies lanqas jafu li jeżisti, imma xi whud mill-Isla u mill-Birgu qaluli kemm il-darba li l-lifgħa ta' max-xtut isibuha bhala **l-lifgħa il-griża**. Probabbli jkun qed jirreferu għas-serp l-aħdar.

## AFFARIJET OĦRA ASSOĊJATI MAS-SRIEP.

Qawl Malti li hu assoċjat mas-sriep jgħid: *In-nies ta' l-art, sriep ta' l-art*, li jfisser li l-bdiewa (in-nies ta' l-art) jgħaddu hajjithom fl-għelieqi bhas-sriep, u x-xogħol tant jahqarhom li daharhom jitgħawweġ u fl-aħħar imutu biex jindifnu gol-hamrija ta' l-art.

Minhabba l-miġja ta' San Pawl f'Malta, pajjizna kien għal żmien twil



**Gremxula ta' Kemmunett**

imsemmi għall-kura tal-gdim tas-sriep velenużi. Kemm il-Maltin u kemm il-barranin kienu jemmnu li l-famużi *ilsna ta' San Pawl*, jekk jiffarrku u jinsahqu fi trab, kienu jfejqu lil min jingidem minn xi serp velenuż. L-*ilsna ta' San Pawl* huma fossili, snien tal-klieb il-bahar, dawk li jissejhu *ghajnejn is-serp* huma rkiekel mis-sinla tad-dahar ta' xi ħuta kbira fossilizata. Anke trab mehud mill-art jew mill-hitana ta' l-għar fejn jinghad li kien ikkalzrat San Pawl, ir-Rabat, mhallat mal-bżieq ta' xi persuna li twieldet fil-festa tal-Konverżjoni ta' San Pawl, kien jghin mirakoluzikament fil-fejqan ta' l-individwu.

Għajdut li jinghad mhux f'Malta biss, u li jien smajtu f'Hal Luqa, jghid li s-serp jekk taqtagħlu denbu ma jibqax valenuż. Xi whud qaluli li jemmnu li velenu jkun n-naħa posterjuri ta' denbu, allura jekk taqtagħlu jibqa' jagħmel il-gid – għax jiekol il-grieden u ma jkunx perikoluzi!. Naf żgur li l-prattika, alavolja illegali, għadha issir għax kemm-il darba f'din il-lokalita sibt sriep, speċjalment sriep suwed, b'denbhom maqtuġh. Msejken serp, dik l-agonija li kellu jghaddi minnha!

## IL-FKIEREN TAL-BAĦAR

Minn dawn għandna 5 speċi irrikordjati fl-ibhra Maltin. **Il-fekruna ta' Kemp**, u **l-fekruna tat-tikek** deħru darba biss, allura it-tlieta l-oħra huma meqjusa parti mill-fawna Maltija għax jidhru ferm aktar spiss.

**Il-fekruna tal-bahar is-sewda** (*Dermochelys coriacea*) hija rari hafna fl-ibhra tagħna u għet irrekordjata biss xi ħdax-il darba. Jinghad li lahamha mhux tajjeb għall-ikel. Hafna mill-istejjer fuq deħriet ta' mostri fil-bahar ma kienu xejn ħlief din il-fekruna meta tixref għonqha f'wiċċ l-ilma - peress li tlaħhaq daqsijiet enormi ta' madwar 210cm fil-qoxra tad-dahar, u piż ta' l fuq minn 350Kg (u ġieli jaslu sa 600Kg). Dawn id-deħriet ta' mostri huma l-uniċi għajdut li nista' nsemmi fuq din il-fekruna.

Ma sibt l-ebda għajdut marbut mal-**fekruna tal-bahar il-hadra** (*Chelonia mydas*). Din tixbah hafna lill-fekruna tal-bahar l-komuni imma hija akbar u itqal. Jintgħarfu minn xulxin mill-qxur kustiljari. Filwaqt li il-

hadra għandha erba' minn dawn il-qxur, dik il-komuni għandha ħamsa. Il-qxur kustiljari tal-hadra huma wkoll ta' l-istess daqs u spiss jkunu mtektka bil-kannella, jew b'lewn ir-ram ahmar, b'disinn jingħel.

**Il-fekruna tal-bahar il-komuni** (*Caretta caretta*) kif jghid isimha hija l-aktar li tidher fl-ibhra Maltin. Fl-imghoddi kienet ukoll tbejjed ġo xi ramliet Maltin. M'hemmx xi għidut speċjal fuqha, imma l-Maltin jafu patflun ta' tagħrif ta' kif tinqabad, tissajjar u tittiekel. Fl-aħħar dil-fekruna għet protetta bil-liġl u ma tistax tinqabad. Dahar il-fekruna kien ukoll jintuża bħala dekorazzjoni, u anke bħala bażi biex titpinga xi figura jew disinn fuqha. Ma nixtieqx noqgħod nirrepeti dak li diġa' nkiteb, imma nissuġerixxi lill-qarrej jara x-xogħol tajjeb ta' Steve Borg fl-Imnara numru tletin bit-titlu '*Kif kienet tissajjar il-fekruna f'Wied il-Għajn*'.

## IL-FEKRUNA TA' L-ART

Minkejja li dawn m'humniex rettili lokali u qatt ma nstabu jghixu fis-selvaġġ, il-fkieren ta' l-art ilhom jakkumpanjaw il-bniedem minn żmien il-qodem. Sa anke l-għadam tal-qoxra ta' darhom instab f'Għar Dalam u postijiet oħra ma' fdalijiet assoċjati ma' dawk tal-bniedem. Dawn l-animali kienu u għadhom (imma llum illegali li tagħmel dan) jingiebu minn postijiet oħra fil-Mediterran u l-Afrika ta' fuq biex jinħelsu fil-ġonna Maltin u kienu jittqiesu bħala barka u riżq. Filwaqt li illum jinstabu diversi speċi f'Malta, fl-antik meta kienu għadhom jintużaw fis-superstizzjonijiet u fil-medicina (bla ebda bażi xjentifika) kien hawn l-aktar l-ispeċi ta' fekruna ta' l-art magħrufa bħala dik ta' **l-ixpruni** (*Testudo graeca*) u xi tnejn oħra. Illum irid ikollok permess biex iżżommhom u tkompli tkattar minnhom. Bil-ħruġ u l-esportazzjoni tal-fkieren mill-abitat naturali tagħhom li sehhet fil-mitt sena bejn l-1880 u l-1980 dawn il-ħlejjaq ġew fil-periklu li jinqerdu għal kollox.

Dari meta xi hadd kien ikun ibati l-aċċessjonijiet (jigħfieri b'tal-qamar), kienu jużaw id-demmi ta' dan l-

animal. Kienu jemmnu li jekk tixrob id-demmi frisk ta' din il-fekruna, preferibbilment waqt l-aċċessjoni nnifisha jew ftit wara, kont tfeq. Kienu jużaw id-demmi ta' din il-fekruna wkoll għas-suffejra. Għal raġel marid bis-suffejra kienu jieħdu d-demmi mis-sieq ix-xellugija ta' fekruna mara; u għal mara marida bis-suffejra kienu jieħdu d-demmi mill-ġewnaħ tal-lemin (il-ġewnaħ hu s-sieq ta' quddiem) ta' fekruna raġel. Kienu jgħiegħlu lill-marid ibill sebgħu l-kbir fid-demmi u jagħmel salib bih fuq minkbejh u fuq irkubbtejh.

Sibt tliet qwieli bil-Malti li fihom tissemma l-fekruna: **Biex il-fqir jara xi faraġ il-fekruna trid titla' it-taraġ**, jgħifieri li x-xorti tal-fqir dejjem tagħtih fuq wiċċu u rari jgħibha żewġ; **"Tahraq dinha l-għaġla", qalet il-fekruna x'hin telgħet tarġa u waqgħet tnejn**, jgħifieri li l-fekruna ppruvat tagħmel l-affarijiet bil-għaġla u iktar waqgħet lura. Forsi verżjoni oħra ta' min jimxi bil-mod jaasal kmieni. **Sema naqset il-fekruna jew xita qliel jew rih fortuna**, jgħifieri li meta fis-sema jidher dak is-sħab li nafuh bħala dahar il-fekruna, sinjal li jew ġejja x-xita qawwija jew xi riefnu.

## L-AMFIBJI

L-amfibji huma ħlejjaq li għandhom ġilda tizloq u li tflaħ għall-ilma. Hu għalhekk li hafna minn dawn l-ispeċi jghixu fl-ilma, u hafna drabi, għalkemm mhux l-ispeċi kollha, jbidu u jiddepożitaw il-bajd tagħhom fl-ilma. Iż-zgħar li jfaqqsu mill-bajd hafna drabi ma jkun jixbħu xejn lill-adulti. Nghidu aħna l-marzepp (bl-Ingliż *tadpole*) li hu iż-zgħir taż-żring, ma jixbah xejn liż-żring. L-ispeċi ta' amfibji li nstabu l-fossili tagħhom f'Malta imma li llum huma estinti minn pajjiżna (għalkemm jinstabu postijiet oħra) huma **ir-Rospu il-Kbir** (*Bufo bufo*) u **ir-Rospu l-Aħdar** (*Bufo viridis*). Ma' dawn instab iffossilizzat ukoll l-unika amfibju indigenu Malti u li għadu jghix fostna illum. Dan huwa **iz-żring** (*Discoglossus pictus*) li ġej minn familja primittiva, u llum tiġbor fiha madwar tmien speċi. Il-popolazzjoni li għandna f'Malta ta' dan iż-żring hija ta' dik ir-razza imsejha *pictus* u din tinstab biss fuq gżiritna u fi Sqallija. Il-popolazzjoni ta' dan iż-

żring ħalkemm ħadha pjuost frekwenti qieghda dejjem tonqos. Irraġuni ħal dan hi sempliċi: il-ħsara li qed jagħmel il-bniedem, kemm bil-qerda ta' l-ambjent, kif ukoll bil-ġbir ta' l-ilma mill-widien fejn tgħix din il-kreatura. Barra minn hekk issa ħandna problema oħra, li mhix ta' Malta biss imma saret problema dinjija – l-introduzzjoni ta' speċi aljeni li jistgħu jikkawżaw il-qerda tal-ħlejjaq ta' dak il-post. Ċerti drawwiet ħżiena wkoll ma għenux biex iż-żring ikompli joktor. Dari, t-tfal kienu jaqbd u ż-żringijiet, jonfuhom b'xi pamp tar-rota, mbagħad jifqgħuhom billi jirfsuhom. Iż-żring kien jintefaħ kemm minn wara u kemm minn quddiem. ħadek sallum issib tfal li fil-ħarġa ta' nhar ta' ħadd jaqbdulek l-imrieżeb minn Wied il-Qlejġha, biex imbagħad ihalluhom imutu ġo xi bott - minkejja li dan hu illegali. Smajthom jġhidu kemm-il darba li ż-żring jista' jdum taħt l-ilma ħax jixrob l-arja mill-ilma, jew ħax ħandu xi pulmun enormi. Din mhix eżatt. Pulmun enormi m'ħandux. Huwa veru iżda li jista' jdum taħt l-ilma ħax jaorbi xi ffit ossiġnu mill-ġilda mill-istess ilma.

Fil-bidu tad-disġhinijiet ġiet introdotta speċi ta' żring f'ħafna lokalitajiet tal-ġzejjer Maltin. Wara li sar studju fuqha nstab li kienet speċi li kellha bżonn l-ilma s-sena kollha u allura ma setgħatx tgħix kullimkien fi ġżiritna u tinxtered kif trid. Wieħed mill-postijiet fejn din l-ispeċi qabdet sew huwa l-Ĥadira ta' Sarraflu f'Ĥawdex, fejn il-popolazzjoni qieghda dejjem tikber. **Iż-Żring ta' Sarraflu** (*Pelophylax bedriagae*) hija speċi aljena fi ġżiritna u peress li qabdet fl-ambjent Malti il-konsegwenzi ta' dak li ħamilna b'idejna ħadhom mhux daqshekk magħrufa. Fortunatament hija speċi lokalizzata u l-uniċi studji li hawn s'issa jindikaw li tiekoll insetti komuni, imma tiekoll wkoll kważi kull m'hu iżġhar minnha. Fl-istess lokalita' jinstab ukoll jġhix magħha iż-Żring Malti. Peress li m'ilhiex daqshekk hawn, ħajdut fuq din l-ispeċi ma sibx, ħlief li qabel ma daż-żring ġie identifikat ħafna ħasbu li kienu qed jisimgħu il-ħoss ta' xi ħasfur ta' l-ilma. Kien hemm min laqqmu iż-żring taċ-ċief – minħabba l-ħoss li jagħmel.

Ĥalkemm ħall-bniedem komuni l-importanza ta' dawn il-ħlejjaq li semmejna tidher negliġibbli, imma il-preżenza tagħhom tinħass sew. Dawn il-ħlejjaq tnizzlu fl-istorja ta' Malta f'diversi dokumenti, lokali u barranin, f'kotba lokali, stejjer u hrejjeġ, u saħansitra ġol-Bibbja nfisha. F'islienna jissemmew fil-qwiell, u saħasitra dehru ukoll f'settijiet tal-bolol. Illum reġġhet saret moda it-tpingija fuq il-ġisem, imma minflok tara xi ankra jew xi tigma (bħal dari) llum issib min ħandu xi serp jew xi gremxula. Jigifieri daqs kemm hawn min jibza' minnhom, hawn ukoll min ihobbhom jew ħallinqas hemm xi ħaġa li tiġbidna lejhom. B'xorti ħazina sar moda wkoll li jkollok xi speċi ezotika bħala pet. Hu meħtieġ li jsir kontroll xieraq fuq dan il-fatt.

Dawn iż-żewġ kitbiet (din tal-lum u l-oħra ta' l-Imnara tas-sena li ħaddiet) nittama li jagħtu bidu ħal riċerka serja fuq il-qlajjiet, l-ħajdut u l-folklor marbut ma' dawn il-ħlejjaq f'pajjżna. Bl-ebda mod ma ridt nagħti l-impressjoni li dan ix-xogħol hu komplut.

## Hajr

Nixtieq nibda billi nerġa' nerringrazzja lil dawk kollha li tajt ħajr fl-ewwel artiklu, speċjalment lil dawk l-anzjani u r-raħlin kollha li ssapportew l-bumbardament ta' mistoqsijiet tiegħi, u bil-paċenzja kollha qagħdu jweġbuni. Ĥajr ukoll lil Dr. Albert Ganado, Joe Morales u Jeffrey Sammut ta' xi informazzjoni li ħaddewli. Fl-aħħar imma mhux l-anqas niżzi ħajr lit-fajla tiegħi Esther tal-paċenzja li ħadet tigri miegħi ħar-riċerka u tgħini fl-ittajpar ta' dan ix-xogħol.

## Referenzi

- ATTARD V. *Il-lifġha ta' San Pawl*, Flimkien, Numru 3 pg 55. (2005)
- BALDACCHINO AE, SCHEMBRI PJ *l-Rettilli u l-Amfibji tal-Ĥzejjer Maltin*. SSCN:Malta, +46p (1993)

BALDACCHINO AE, SCHEMBRI PJ *Amfibji, Rettilli, u Mammiferi fil-Ĥzejjer Maltin*. Kullana Kulturali 39 PIN, 258pp. 10pls. (2002)

BORG S. *Kif kienet tissajjar il-fekruna f'Wied il-Ĥhajr*, L-Imnara Nru. 30 pg 149-450 (2006)

GULIJA, GAVINO, *Repertorio di Storia Naturale*. (1858)

GULIA G. *Erpetologia Maltese*. Il Naturalista Maltese, l(2):14-15 (1858)

GHAQDA BIBBLIKA MALTIJA, *Il-Bibbja*. It-tieni edizzjoni. Clayted, UK, 309pp (1996)

LANFRANCO G.G. *Reptiles and Amphibians of the Maltese Islands*. Malta Year Book, p.198-203 (1955)

MANDUCA, J.S, MIFSUD G. *Il-Qawl Iqul*. PEG, 316pp. (1989)

SAVONA-VENTURA C. *Reptiles & Amphibians in Maltese medical folklore*. Civilization 10 (1984)

SAVONA-VENTURA C. *Maltese Medical Folklore. Man and the Herpetofauna in Malta. A Review*. Malta Med J, 2(1):41-43 (1990)

SCHEMBRI PJ *Two-tailed Gecko*. Malt Nat, 2(1):25 (1975)

SCHEMBRI PJ *The Maltese Wall lizard*. Civilization 27, (1986)

SCIBERRAS A. *Reptiles - Our scaly friends*. The Malta Independent. October 22<sup>nd</sup> pg.6 (2005)

SCIBERRAS A & SCHEMBRI P.J. *Occurrence of Alien Bedriaga's frog (Rana bedriagae) Camerano, 1882 in the Maltese Islands, and implications for conservation*. Herpetological Bulletin-Number 95 pg 2-5 (2006)

SCIBERRAS A. *Ĥajdut, Qlajjiet u Folklor fuq il-Gremxula ta' Malta*. L-Imnara Nru. 30 pg108-112. (2006)

SCIBERRAS A. *L-Istorja ta' L-Amfibji Fil-Ĥzejjer Maltin*. L-Orizzont Ottubru 25 (ĤHalik pg viii) (2006)

SCIBERRAS J. *Mhux Ta' Filfa !!!* Huttafa ħarġa 44 pg.8 Birdlife Malta (2001)

WARING,G *Letters from Malta and Sicily*. London Press pg 90-96 (1843)